



कोल्हापूर : विवेकानंद कॉलेज व सैनिक कल्याण फेडरेशन यांच्या संयुक्त विद्यमाने १९७१ मध्ये भारत-पाकिस्तान युद्धातील सहभागी अधिकारी व सैनिकांचा सन्मान करण्यात आला.

सैनिकांमुळेच देश आत्मनिर्भरतेकडे

ब्रिगेडियर सीडीपी थोरात : भारत-पाकिस्तान युद्धातील सैनिकांचा सन्मान

► सकाळ वृत्तसेवा

कोल्हापूर, ता. १६ : सैनिकांनी वेळोवेळी केलेल्या त्यागामुळेच देश आत्मनिर्भर बनवण्याच्या दिशेने वाटचाल करत असल्याचे प्रतिपादन ब्रिगेडियर सीडीपी थोरात यांनी केले. विवेकानंद कॉलेज व सैनिक कल्याण फेडरेशन यांच्या संयुक्त विद्यमाने १९७१ मधील भारत-पाकिस्तान युद्धातील सहभागी अधिकारी व सैनिकांचा सन्मान

करण्यात आला. यावेळी ते बोलत होते. प्राचार्य डॉ. आर. आर. कुंभार अध्यक्षस्थानी होते.

निवृत्त ब्रिगेडियर सीडीपी थोरात म्हणाले, 'भारत-पाकिस्तान युद्धामध्ये १६ डिसेंबर १९७१ ला भारतीय सैन्याने बजावलेली कामगिरी अजरामर आहे. स्वातंत्र्योत्तर काळातील हा सर्वात मोठा विजय सक्षम राष्ट्रनिर्मितीचा पाया घालणारा होता. आंतरराष्ट्रीय पातळीवर या विजयाच्या पराक्रमाने एक

मजबूत राष्ट्र म्हणून भारताची ओळख निर्माण झाली. पश्चिम पाकिस्तानाच्या जोखडातून पूर्व पाकिस्तान स्वतंत्र करून बांगलादेशाची निर्मिती सैन्याच्या विजयाने केली.'

प्राचार्य कुंभार म्हणाले, 'सैनिकांचे मनोबल वाढविण्यासाठी युद्ध भूमीवर लढलेल्या सैनिकांचा सन्मान होणे, ही सदृढ समाजाच्या निर्मितीसाठी अत्यंत गरजेची गोष्ट आहे.' या सोहळ्यात ५० सैनिकांना मानवंदना देऊन सत्कार

करण्यात आला.

सूत्रसंचालन अंडर ऑफिसर वैष्णवी पाटील व प्रतिमा हजारे यांनी केले. अप्पर पोलिस अधीक्षक जयश्री देसाई व निवृत्त कर्नल प्रशांत पोवार यांनी मनोगत व्यक्त केले. एनसीसी प्रमुख लेफ्टनंट जितेंद्र भरमगोंडा यांनी आभार मानले. यावेळी एनसीसी प्रमुख कॅप्टन सुनीता भोसले, हवालदार बी. टी. पाटील, प्रा. एस. एस. कुंडले, प्रा. समीर पटांग उपस्थित होते.

18/12/23
18-12-23



कोल्हापूर : १९७१ मध्ये भारताने पाकिस्तानला पराभूत करत बांगलादेशची निर्मिती केली. या युद्धाची आठवण म्हणून १६ डिसेंबर हा दिवस विजय दिवस साजरा केला जातो. शनिवारी कोल्हापूर शहर सैनिक फेडरेशनच्या ७१ युद्धवीरांचा सन्मान करत विजय दिवस साजरा करण्यात आला.

विजय दिवस सोहळ्यात ७१ युद्धवीरांचा सन्मान

कोल्हापूर शहर सैनिक फेडरेशनच्या वतीने १९६२, १९६५ आणि १९७१ च्या युद्धातील भारतीय जवानांना सॅल्यूट

प्रतिनिधी

कोल्हापूर

भारतीय लष्करातील जवानांनी आपल्या प्राणांची बाजी लावत १९७१ च्या युद्धात पाकिस्तानचा पराभव केला. पाकिस्तानच्या सैनिकांना शरणागती पत्करण्यास भाग पाडले. त्याचबरोबर पाकिस्तानपासून बांगलादेश वेगळा केला. या विजयाची आठवण म्हणून १६ डिसेंबर हा विजय दिवस म्हणून साऱ्या देशभर साजरा केला जातो. शनिवारी येथील कोल्हापूर शहर सैनिक फेडरेशन आणि स्वामी विवेकानंद कॉलेज यांच्या संयुक्त विद्यमाने आयोजित कार्यक्रमात विजय दिवस साजरा करत माजी सैनिकांना सॅल्यूट करण्यात आला.

तसेच ७१ युद्धवीरांना सन्मानित करण्यात आले.

कोल्हापूर शहर सैनिक फेडरेशनचे अध्यक्ष माजी सैनिक बी. टी. पाटील, माजी वायूसैनिक एम. डी. देसाई यांच्या पुढाकाराने या विजय दिवस कार्यक्रमाचे आयोजन केले होते. कर्नल डी. डी. पी. थोरात, अतिरिक्त पोलीस अधीक्षक जयश्री देसाई, कर्नल प्रशांत पवार, प्राचार्य डॉ. आर. आर. कुंभार आदी मान्यवर प्रमुख पाहुणे म्हणून उपस्थित होते.

कर्नल थोरात यांनी १९७१ च्या युद्धात भारतीय लष्कराकडून पूर्व पाकिस्तानचा नकाशा समोर ठेवून युद्धनीती कशी आखली गेली होती. त्याची अंमलबजावणी कशी झाली, त्याची अडचणी आल्या, मुक्ती

वाहिनीचा वापर करून भारतीय लष्कराने पाकिस्तानच्या जनरल नियाजि यांच्यासह ९३ हजार सैनिकांसह कशी शरणागती पत्करण्यास भाग पाडले आणि १३ वर्षांनंतरही न संपणार युद्ध अवघ्या १३ दिवसात कसे संपवले याची माहिती दिली. अतिरिक्त पोलीस अधीक्षक जयश्री देसाई यांनी एनसीसी कॅडेट्सना युद्धवीरांची प्रेरणा घेऊन जीवनातील लक्ष्य गाठण्याचा सल्ला दिला. तसेच त्यांनी स्वतः लिहिलेली कविताही ऐकविली. प्राचार्य डॉ. कुंभार यांनी उपस्थित सर्व युद्धवीरांच्या योगदानाचे कौतुक केले. कॅप्टन चव्हाण, भारमल, मुकुंद, वायूसैनिक मुरलीधर देसाई, नौसैनिक किशोर आणि जिल्हाध्यक्ष संजय माने

यांनी मनोगत व्यक्त केले. या कार्यक्रमात ७१ युद्धवीरांचा सत्कार करण्यात आला. त्यापैकी काही जण १९६२, १९६५, १९७१ तिन्ही युद्धात सहभागी होते.

कार्यक्रम यशस्वीतेसाठी माजी वायूसैनिक डी. डी. पताडे (आजरा), सैनिक फेडरेशनचे पदाधिकारी विजय पाटील, मारुती पाटील, संजय खोत, दिनकर घाटगे, वीरेंद्र हारुगडे, अशोक कांबळे, तुलशिकर, एनसीसी कॅप्टन सुनीता भोसले यांचे सहकार्य लाभले. आभार जितेंद्र भरमगोंडा मानले. विजय दिवस साजरा करताना युद्धवीरांना गौरविण्याची संकल्पना साकारणाऱ्या माजी सैनिक तथा फेडरेशनचे बी. टी. पाटील यांचे सर्वांनी कौतुक केले.

18/12/23

19/12/23